

## حضرت عبادہ بن صامت کا اضطراب

(مسلم، رقم ۲۹)

عن صنا بحدی عن عبادة بن الصامت أنه قال دخلت عليه وهو في الموت. فبكيت. فقال: مهلا، لما تبكي، فوالله إن استشهدت لأشهدن لك. وإن شفعت لأشفعن لك. وإن استطعت لأفعلنك. ثم قال: ما من حديث سمعته من رسول الله صلى الله عليه وسلم لكم فيه خير إلا حدثكموه إلا حديثا واحدا وسوف أحدثكموه اليوم، وقد أحيط بنفسي. سمعت رسول الله صلى الله عليه وسلم يقول: من شهد أن لا إله إلا الله وأن محمدا رسول الله حرم الله عليه النار.

”صنا بحدی حضرت عبادہ بن صامت رضی اللہ عنہ کے حوالے سے بیان کرتے ہیں کہ میں ان کے ہاں گیا تو وہ جان کنی کی حالت میں تھے۔ میں (انھیں دیکھ کر) رو پڑا۔ انھوں نے کہا: حوصلہ کرو، کیوں روتے ہو۔ اگر مجھ سے گواہی طلب کی گئی تو میں تمھاری گواہی دوں گا۔ اگر مجھے سفارش کا موقع دیا گیا تو

میں تمھاری سفارش کروں گا۔ اور اگر میرے لیے ممکن ہو تو میں تمھارا فائدہ کروں گا۔ میں نے رسول اللہ صلی اللہ علیہ وسلم سے جو بھی بات سنی ہے اور اس میں تم لوگوں کے لیے کوئی خیر تھا تو وہ تم لوگوں کو بتادی ہے۔ ایک بات کے سوا، وہ میں تمھیں آج بتاؤں گا، حالانکہ میری جان پہ بنی ہوئی ہے۔ میں نے رسول اللہ صلی اللہ علیہ وسلم کو فرماتے ہوئے سنا ہے: جس نے برملا اقرار کیا کہ اللہ کے سوا کوئی الہ نہیں اور محمد اللہ کے رسول ہیں، اللہ نے اس پر آگ حرام کر دی۔“

## لغوی مباحث

وقد أحيط بنفسي: 'أحيط' کا لفظی مطلب ہے 'گھر جانا'۔ مسلم کے شارح نووی رحمہ اللہ نے بیان کیا ہے کہ اس کی اصل یہ ہے کہ جب کسی شخص کو اس کے دشمن گھیر لیتے ہیں اور بچنے کا کوئی موقع باقی نہیں رہتا تو اس موقع پر 'قد أحاطوا به' یا 'أطافوا به' کے الفاظ بولے جاتے ہیں۔ یہاں بھی اس اسلوب سے یہی بات بیان کرنا پیش نظر ہے کہ اب میری موت یقینی ہے۔

## معنی

اس روایت کے پہلے حصے میں دو صحابہ کا ایک خوب صورت پہلو سامنے آتا ہے۔ ایک صحابی کے ساتھ اس سے دین سیکھنے والے کس طرح محبت کرتے تھے اور ایک استاد کی حیثیت سے حضرت عبادہ کی اپنے شاگرد کے ساتھ شفقت کیا تھی۔ روایت کے اس حصے سے یہ بات بھی سامنے آتی ہے کہ صحابہ تمام روایات نقل نہیں کرتے تھے، وہی بات بیان کرتے تھے جس میں وہ اپنے متعلقین کی بھلائی دیکھتے تھے یا ان کی رہنمائی اور تربیت کے لیے ضروری خیال کرتے تھے۔ زیر مطالعہ متن بظاہر یہ معنی رکھتا ہے کہ محض ایمان نجات کا باعث ہوگا۔ انھوں نے یہ بات اس وقت تک بیان نہیں کی جب تک وہ مطمئن نہیں ہو گئے کہ اس سے یہ معنی نہیں لیے جائیں گے۔

حقیقت یہ ہے کہ ایمان کی قبولیت یعنی اللہ تعالیٰ کی وحدانیت کا اقرار اور محمد بن عبد اللہ صلی اللہ علیہ وسلم کو اللہ تعالیٰ کا رسول مان لینا ایک نئی زندگی کو اختیار کرنا ہے۔ ہم نسلی مسلمان جب شعوری کوشش سے اپنے ایمان و عمل کی اصلاح کرتے ہیں تو اس کا کچھ تجربہ کرتے ہیں۔ لیکن ایک غیر مسلم کے لیے یہ تجربہ زیادہ ہمہ گیر ہوتا ہے۔ یہاں اس روایت

میں یہی ایمان زیر بحث ہے۔ وہ ایمان یہاں مراد نہیں جو مسلمانوں کے ہاں پیدا ہونے کے نتیجے میں ہمیں حاصل تو ہوتا ہے، لیکن اس کے ہماری زندگی پر کوئی آثر نہیں ہوتے۔ یہ درست ہے کہ وہ آدمی جس نے ایمان کی نعمت پالی۔ اس کے تقاضے پورے کرتے ہوئے اس سے کوئی کمی کوتاہی ہوئی یا گناہوں کا ارتکاب ہوا تو اللہ تعالیٰ کے عفو و درگزر سے اس کی مغفرت ہو جائے گی۔ لیکن اس کے لیے ضروری ہے کہ وہ قرآن مجید میں بیان کیے گئے معیار پر پورا اترے۔ مطلب یہ کہ اس نے شرک نہ کیا ہو۔ اس نے خدا کے ان احکام کی خلاف ورزی نہ کی ہو جن کی خلاف ورزی پر ابدی جہنم ہے۔ وہ غلطی اور گناہ پر توبہ و اصلاح کی سعی کرتا رہا ہو یعنی وہ ایک سرکش آدمی نہ رہا ہو وغیرہ۔ دوسری روایات، قرآن مجید اور خود صحابہ کا اس طرح کی روایات کا فہم، سب سے یہی بات معلوم ہوتی ہے کہ حضور کے اس طرح کے ارشادات سے محض کلمہ حق کا زبان سے کہہ دینا مراد نہیں ہے۔

## متون

اس روایت کے دو حصے ہیں۔ آخری حصہ تو حضور صلی اللہ علیہ وسلم کے ارشاد پر مبنی ہے اور پہلا حصہ اس وضاحت سے متعلق ہے کہ آپ صلی اللہ علیہ وسلم کا یہ ارشاد حضرت عبادہ بن صامت رضی اللہ عنہ نے کس موقع پر بیان کیا۔ یہ پہلا حصہ دو طریقوں سے بیان ہوا ہے۔ ایک میں واقعہ بیان کرنے والے حضرت صناعی رحمہ اللہ ہیں۔ جن محدثین نے یہ روایت لی ہے، ان میں سے اکثر نے اسی متن کو اختیار کیا ہے۔ دوسرے میں بیان کرنے والے ابن محیرز ہیں۔ یہ متن مسند الشامیین میں ہے:

|                                                                                                                                                                                                                                                                                                               |                                                                                                                                                                                                                                                                                                                                                                                                                                                               |
|---------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|---------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| عن ابن محیرز قال: حدثنا عبادة بن الصامت. فأقبل أبو عبد الله الصنابحي. فلما رآه مقبلاً، قال: من أحب أن ينظر إلى رجل عرج به إلى السماء. فنظر إلى أهل الجنة وأهل النار. فرجع وهو يعمل على ما رأى فلينظر إلى هذا. ثم قال: سمعت رسول الله صلى الله عليه وسلم أن يقول حرمت النار على من شهد أن لا إله إلا الله وأنى | ”ابن محیرز بیان کرتے ہیں کہ عبادہ بن صامت ہم سے بات کر رہے تھے کہ ابو عبد اللہ صناعی آ گئے۔ حضرت عبادہ نے کہا جو ایک ایسے آدمی کو دیکھنا پسند کرے جسے آسمان پر اٹھایا گیا اور اس نے وہاں اہل جہنم اور اہل جنت دیکھے اور پھر واپس آ گیا اور اب وہ اس کو مطابق عمل کر رہا ہے جو اس نے دیکھا تو وہ ان کی طرف دیکھ لے۔ پھر انھوں نے بتایا: میں نے رسول اللہ صلی اللہ علیہ وسلم کو یہ کہتے ہوئے سنا ہے کہ اس شخص پر آگ حرام کر دی گئی ہے، جس نے برملا اقرار کیا کہ |
|---------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|---------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|

پہلے طریق کے متن میں کچھ فرق ہیں، مثلاً، زیر بحث روایت میں 'دخلت عليه وهو في الموت' آغاز کا جملہ ہے، جبکہ احمد اور ابن حبان وغیرہ میں 'دخلت على عباده بن الصامت وهو في الموت' سے روایت شروع ہوئی ہے اور عبد بن حمید کی مسند میں الفاظ ابن محیرز کے ہیں۔ کہتے ہیں: 'كنا جلوسا عند عباده بن الصامت إذ جاءه الصنابحي فبكي'۔ ایک روایت میں 'مهلا' کے بجائے 'مه' آیا ہے اور ایک دوسری روایت میں یہ دونوں لفظ ہی نہیں ہیں اور 'لم تبكي' کی جگہ 'ما يبكيك' استعمال ہوا ہے۔ زیر مطالعہ روایت میں بیان ہوا ہے کہ حضرت عباده نے کہا کہ میں ہر وہ حدیث بیان کرتا رہا ہوں جس میں لوگوں کے لیے کوئی خیر رہا ہے۔ ایک روایت میں یہی بات ان الفاظ میں بیان ہوئی ہے: 'وما كتمتكم حديثا سمعته من رسول الله صلى الله عليه وسلم الا حديثا واحدا'۔ یعنی ایک روایت کے سوا میں نے تم سے کوئی بات نہیں چھپائی جو میں نے رسول اللہ صلی اللہ علیہ وسلم سے سنی۔ بعض روایات میں 'وقد أحيط بنفسي' کی جگہ 'وقد أحيط بي' کے الفاظ نقل ہوئے ہیں۔ آگ کے حرام ہونے کی بات مختلف اسالیب میں روایت ہوئی ہے۔ ایک روایت میں 'حرم الله عليه النار'، ایک روایت میں 'حرم على النار' اور ایک روایت میں 'حرمه الله على النار' کے الفاظ آئے ہیں۔

یہ تفصیل تو اس روایت کے متون سے متعلق ہے۔ لیکن اس مضمون کی حامل روایات کے مطالعے سے معلوم ہوتا ہے کہ آپ صلی اللہ علیہ وسلم نے یہ بات کئی مواقع پر اور مختلف صحابہ سے کہی تھی۔

## کتابیات

مسلم، رقم ۲۹۔ ترمذی، رقم ۲۶۳۸۔ احمد، رقم ۲۲۷۳۳۔ ابن حبان، رقم ۲۰۲۔ مسند الشامیین، رقم ۱۹۹۔ عبد بن حمید، رقم ۱۸۶۔